

Tíðindi til føroyingar uttanlanda stuðla av tí føroysku sjómanskirkjuni.

Danjal av Rana 04.05.2016 (11:12)

Regn og meiri regn

Mikudagin og hósadagin fer eitt lágtrýst eystan fyri Ísland í ein landnyrðing, og tilhoyrandi brúgvalagið fer framvið Føroyum av útsynningi. Fríggjadagin fer eitt minni lágtrýst framvið vestan fyri Føroyar. Leygardagin nærkast væntandi ein hátrýstsryggur av suðri og sunnudagin trokar eitt brúgvalag seg inn av landsynningi.

Í dag verður stívt andøvs gul upp í hvassan vind av suðri, 10 til 15 m/s. Skýggjað og regn, men út á kvøldið klárar í, tó okkurt æl. Hitin millum 5 og 10 stig. Hósnáttina verður samdrigið og ælaveður, stívt andøvs gul upp í hvassan vind av suðri, 10 til 15 m/s, og hitin millum 4 og 7 stig.

Hósadagin verður stívt andøvs gul upp í hvassan vind av suðri, 10 til 15 m/s, sum snarar í ein útsynning og makar niður í andøvs gul upp í ein strúk, 8 til 13 m/s. Fyrst yvirhøvdur skýggjað og ælaveður, seinni samdrigið og færri æl. Hitin um dagin um 8 stig, um náttina um 5 stig.

Fríggjadagin verður andøvs gul upp í ein strúk av útsynningi, 8 til 13 m/s, um náttina makar hann niður í gul til stívt andøvs gul, 5 til 10 m/s. Samdrigið og ælaveður, men um kvøldið og náttina okkurt ælið. Hitin alt samdrigið millum 4 og 8 stig.

Leygardagin verður lot til andøvs gul av útsynningi, seinni ymsum ættum, 3 til 8 m/s. Turt og samdrigið. Hitin um dagin um 7 stig, um náttina millum 3 og 6 stig.

Sunnudagin verður gul til stívt andøvs gul av landnyrðingi, 5 til 10 m/s, sum øtlar upp í andøvs gul upp í ein strúk, 8 til 13 m/s. Skýggjað og stundum regn. Hitin millum 4 og 7 stig.

Mánadagin verður gul til stívt andøvs gul av landnyrðingi, 5 til 10 m/s. Yvirhøvdur skýggjað og regn av og á, seinni turt og tað klárar í. Hitin millum 4 og 7 stig.

Mærsk yvirskot upp á 1,5 mia. kr.

A.P. Møller-Mærsk hevði fyrsta ársfjórðing eitt minni yvirskot upp á 224 miljónir dollarar, umleið 1,5 miljardir dollarar eftir skatt. Sama ársfjórðing 2015 var yvirskotið upp á næstan 1,6 miljardir dollarar, umleið 10,2 miljardir krónur.

Stóra fallið í yvirskotinum skal síggjast saman við einum umsetningi, sum eisini fór munandi niður úr 10,6 miljardir dollarar í fyrsta ársfjórðingi 2015 til 8,5 miljardir dollarar í ársins fyrsta ársfjórðingi.

Hóast spádómar um undirskot eydnaðist kortini Maersk Line at koma ígjøgnum fyrsta ársfjórðing við skinninum á nøsini. Maersk Line hevði eitt yvirskot upp á 37 miljónir dollarar samanbórið við 714 miljónir dollarar sama ársfjórðing 2015.

Lági oljuprísurin hevði við sær, at Maersk Oil í fyrsta ársfjórðingi hevði eitt undirskot upp á 29 miljónir dollarar, sum skal samanberast við eitt yvirskot upp á 208 miljónir dollarar í fyrsta ársfjórðingi 2015. Umsetningurin var upp á 1.032 miljónir dollarar í móti 1.433 miljónum dollarum sama tíðarskeið í fjør.

Maersk Drilling økti netto yvirskotið í fyrsta ársfjórðingi til 223 miljónir dollarar í mun til 196 miljónir í sama ársfjórðingi í fjør. Umsetningurin vísti eisini framgongd úr 630 miljónum dollarum til 654 miljónir dollarar. Yvirskotið vaks sostatt meira enn umsetningurin.

APM Shipping Services hevði í ársins fyrsta ársfjórðingi eina minni afturgongd í bæði umsetningi og yvirskoti. Umsetningurin fall til 1,1 miljard dollarar úr 1,3 miljard í fyrsta ársfjórðingi 2016. Yvirskotið fall við 20 miljónum dollarum úr 91 miljónum til 71 miljónir.

Maersk Tankers hevði fyrsta ársfjórðing ein umsetning upp á 245 miljónir dollarar, eitt fall úr 276 miljónum sama ársfjórðing 2015. Yvirskotið vaks hinvegin úr 36 miljónum til 46 miljónir dollarar.

Maersk Supply Ships, ið er hart rakt av trupu umstøðunum í frálandsvinnuni við lágum oljuprísnum og tískil fallandi virkseimi, hevði eitt undirskot upp á tvær miljónir í mun til eitt yvirskot upp á 38 miljónir dollarar somu tíð í fjør. Umsetningurin fall úr 183 miljónum dollarum í fyrsta ársfjórðingi í fjør til 110 miljónir dollarar.

Svitzer hevði eina lítla afturgongd í bæði yvirskoti og umsetningi. Umsetningurin var upp á 163 miljónir dollarar ímóti 178 miljónum sama ársfjórðing 2015. Yvirskotið fall til 25 miljónir dollarar úr 28 miljónum.

Kelda: A.P. Møller- Mærsk
Antares.fo

Kjarnorkurikið bingjuskip á veg til Arktis

Heimsins einasta kjarnorkurikna bingjuskip, Sevmorput, fer nú undir at flyta byggartilfar til nýggju russisku herstöðina á Kotelny oynni. Skipið hevur ligið í Murmansk seinastu dagarnar og lasta, men fer at sigla móti Arktis í dag sambært TASS. Hetta verður fyrsti túrurin hjá skipinum gjøgnum Landnyrðingsleiðina í tíggu ár.

Skipið skal til oynna Kotelny á teimum Nýsibirisku Oyggjunum, har Russland er í ferð við at endurreisa eina herstöð frá sovjetttíðini. Sevmorput skal flyta byggartilfar, kaðalar, fraktbingjur, betongvørur og timbur, skrivar Murmansk Havn á heimasíðu síni.

Roknað verður við, at túrurin til Kotelny tekur 7-8 dagar. Í mai kann ísstøðan á rutuni vera trupul, so sjálvt um Sevmorput hevur ísbrótingarorku, fer kjarnorkurikni ísbrótarin Ymal at fylgjast við skipinum.

Sevmorput er 260 metrar langt og 61.000 DWT, bygt í 1988 á Zaliv skipasmiðjuni í Ukreina. Skipið lá í fleiri ár við bryggju í Murmansk uttan uppgávur, og ætlanin var at senda skipið til upphøggingar. Í 2013 varð avgjørt at seta skipið í stand og taka tað í brúk aftur. Síðani desember 2015 hevur skipið verið fleiri royndartúrar í Barentshavinum.

Kelda: The Independent Barents Observer
Antares.fo

Fleiri sjófólk verða dripin av sjórænarum í Vesturafrika

Sjórænaraálop á sjófólk í Guineaflogvanum út fyri Nigeria gerast alsamt ógvisligari.

Ikki færri enn 1.225 sjófólk vórðu álopin av vesturafrikanskum sjórænarum í 2015. 44 av teimum vórðu tiknir gíðslar og 23 dripnir.

Tað verður upplýst í ársfrágreiðingini hjá NGO'felagsskapinum Oceans Beyond Piracy.

Ógvisligu álopinu umfata ofta beinleiðis samanbrestir millum manningina og sjórænararnar, stendur í frágreiðingini. Í 2014 varð ein sjómaður dripin av sjórænarum í Vesturafrika. Hetta talið vaks til 23 í 2015.

- Skipaðu harkaliðini ganga upp á skipini, og so verður manningin bard av - stundum við deyðanum sum avleiðing, sigur undirstjórin í danska reiðarafelagnum, Maria Bruun Skipper.

Mong álop henda út fyri Nigeria, har skip hjá donskum reiðaríum eisini sigla.

- Millum 10 og 30 donsk skip eru allatíðina í umráðnum, so hetta er ein risa avbjóðing hjá reiðaríunum, ið noyðast at gera íløgur í ymisk tiltøk til tess at verja sínar manningar, sigur Maria Bruun Skipper.

Frágreiðingin hjá Oceans Beyond Piracy staðfestir, at í lötuni verða ongir sjórænarar rættarsøktir.

Kelda: Ritzau
Antares.fo

Laksasjúkan ILA tikið seg upp í Norra

Tvey alibrúk í Miðnorra hava fingið staðfest deyðilligu laksasjúkuna ILA, og nú er illgruni um smittu í einum alibrúki aftrat.

Illgruni er um ILA-smittu í einum alibrúki hjá Marine Harvest. Illgrunin kom nakrar dagar eftir, at ILA varð staðfest í tveimum alibrúkum hjá Salmar.

-Vit hava tikið tvær royndir. A-royndin er positiv, meðan B-royndin er negativ, sigur Ola Helge Hjetland, kunningarstjóri í Marine Harvest.

Matvøruaftirlitið fer at taka royndir í alibrúkinum í morgin, og tá fæst væntandi endalig greiða á, um ILA-smitta er í alibrúkinum.på Facebook

Del på TwitterDel på Google+Send med epost

Tá virusin varð staðfest í alibrúkinum hjá Salmar, vórðu øll alibrúkini innan fyri fimm kilometrur sett í karantenu. Tilsamans átta alibrúk eru í karantenu í lýtuni.

Loyvt er ikki at flyta fisk ella útgerð út og inn frá teimum karantenuraktu alibrúkinum.

Laksasjúkan ILA tekur seg upp við ójvnum millumbilum.

Sjúkan er deyðilig fyri laks, men menniskju fáa ikki skaða av henni. Laksurin, ið er smittaður, verður tikin beinanvegin.

– Laksur, ið fær staðfest sjúkuna, má slaktast undan vanligari tíð. Í aktuella økinum er tøkuklárur fiskur, so hetta fær ikki álvarsamar avleiðingar fyri feløgini í fyrsta umfari, sigur Toril Lund Celius, djóralækni í Matvøruaftirlitinum.

Virusin, sum tók seg upp í alibrúkinum hjá Salmar fyrr í vikuni, er í ætt við útbrotið í Nordmøre í fjør. -Hvussu smittan er komin haðani, vita vit fyríbils ikki. Vit arbeiða við at fáa greiði á hesum, sigur Celius.

NRK hevur tosað við Måsøval Fiskeoppdrett, sum hevur eitt alibrúk innan fyri karantenurakta økið. Felagið hevur síðani í heyst tikið fleiri ILA-royndir.

– Vi fingi svar upp á eina roynd í gjár, sum var negativ. Vit fylgja sera neyvt við og hava góðar mannagongdir fyri at sleppa undan smittu, sigur stjórni í Måsøval Fiskeoppdrett, Asle Rønning.

Kelda: nrk.no

Antares.fo

Trý skip á Fuglafirði við svartkjafti

04-05-2016 - 08:43 - Jóanis Nielsen

Í morgun komu Vilhelm Thorsteinsson og Høgaberg á Fuglafjørð við ávikavíst 1.200 og 1.500 tonsum av svartkjafti og um middagin kemur Fagraberg við 3.000 tonsum.

Vilhelm Thorsteinsson landar nú og í kvöld sleppir Fagraberg framat, tað plagar at taka eitt gott døgð at landa Fagraberg, so Høgaberg sleppir framat seint hóskvøldið at landa.

Vit tosaðu umborð á Fagraberg nú í morgun, teir vóru tá komnir í Nólsoyarfjørð áveg á Fuglafjørð, teir søgdu, at nú var svartkjaftakvotan hjá teimum øll fiskað. Skipið verður nú pussað upp og gjørt klárt til silda og makrelfiskiskapin, sum plagar at byrja fyrst í august.

Íslenska skipið Jón Kjartansson er ávegis til Ísland, hann er fullfermdur av svartkjafti.

Jn.fo

Havnin má gerast tilreiðar til øktan vøkstur

04-05-2016 - 14:13 - Jóanis Nielsen

Føroya størsta verkætlan, Eysturoyartunnulin, verður boðin út í næstum, og gongst eftir ætlan, verður koyrandi ímillum Eysturoynna og Streymoynna í 2020. Sambært ferðslumetingum hjá Landsverki, fara umleið 3600 persónsbilar og 500 lastbilar at koyra ígjøgnum tunnulin um dagin á teininum millum Eysturoynna og Streymoynna. Alt meðan hendan framburðs verkætlan er í fullari gongd, er lítið og onki gjørt við ferðsluviðurskiftini í høvðusstaðnum, sum skal taka ímóti allari ferðsluni. Tað er alneyðugt at fáa sett sjóneykuna á ferðsluviðurskiftini í høvðusstaðnum, har størsta ferðslan í landinum er. Ytri ringvegur, sum annars hevur ligið sum ein kastibløka ímillum myndugleikarnar í alt ov nógv ár, má setast ovast á politisku dagskránnu, bæði á Løgtingi eins og í býráði. Um ikki, kunnu vit óttast, at ferðsluviðurskiftini í Havnini enda í einum ruðuleika. Enn eru ongir pengar játtaðir á landsins fíggjarlóg til ytra ringveg í Havn, og tað er alt annað enn nøktandi. Eysturoyartunnulin fer ikki bert at vera til gangs fyri eysturoyingar og norðoyingar. Tunnulin fer sanniliga at hava nógvar jaligar avleiðingar fyri miðstaðarøkið, bæði hvat viðvíkur handilsslívið, tænastrævingar, matstovur, kafeir og vinnulívið annars. Heldur enn at seta sjóneyguna á forðingar við verkætlanini eiga vit at gera okkum til reiðar til ein øktan vøkstur í høvðusstaðnum

Havnar Framburðsfelag, politiska felagið fyri framburði í Havn

Nevndin fyri Havnar framburðsfelag

Jn.fo

USA: Ted Cruz gevst

04.05.2016 - 07:16

Nærmasti kappingarneytin hjá Donald Trump um at gerast komandi forsetavalevni hjá republikanska flokkinum í USA, Ted Cruz, hefur nú givið skarvin yvir.

Tað upplýsti hann í eini røðu fyri stuðlum eftir undanvalið í Indiana í gjár, tá hann enn einaferð tapti klárt til milliardingin Donald Trump.

- Eg havi alla tíðina sagt, at eg helt áfram so leingi tað var ein møguleiki fyri sigri. Í kvøld sær út til, at hesin møguleikin ikki longur er har, segði Ted Cruz.

Eftir at Cruz nú hefur slept sínum ætlanum at gerast forsetavalevni, er bert John Kasich eftir, sum einans hefur 156 valmenn eftir valið í Indiana.

Portal.fo

Óvæntaður sigur til Sanders

04.05.2016 - 07:47

Bernie Sanders fekk ein óvæntaðan sigur á Hillary Clinton á undanvalinum í Indiana í gjár, boða fyribils uppteljingarnar frá.

Veljarakanningarnar boðaðu annars frá, at Clinton vór at økja um leiðslu sína, men tað gjørdist ikki veruleikin. Hillary Clinton liggur tó langt frammanfyri Sanders í samlaðu kappingini um at gerast forsetavalevni fyri demokratarnar.

Hjá republikanarunum vann Donald Trump trygd, hóast kappingarneytin Ted Cruz hevði ætlað sær sigur í júst Indiana. Tá 70 prosent av atkvøðunum vóru taldar, stóð Trump til at fáa 50 prosent av atkvøðunum, meðan Ted Cruz og John Kasich stóðu til at fáa ávikavist 35 og 8 prosent.

Tá ósigurin var ein veruleiki boðaði Ted Cruz frá, at hann nú gevst í royndini at gerast republikanskt forsetavalevni.

Donald Trump er tó ikki enn komin upp á teir 1237 valmenninnar, ið krevst til tess at tryggja útnevningina til republikanskt forsetavalevni innan landsfundin hjá flokkinum í summar. Men við sigrinum í Indiana kom Trump upp um 1000 valmenn.

Nakrir statir eru eftir at halda undanval, millum annað tann fólkaríkasti, Kalifornia.

Portal.fo

Norðurlenskir journalistar harmast ágang á føroyskar miðlar

04.05.2016 - 10:08

Felagsskapurin fyri norðurlenskar journalistar, Nordisk Journalistforbund NJF harmast ágangin móti pressufrælsinum í Føroyum seinastu árin.

Í einum úttalils, sum er gjørt í sambandi við denum fyri pressufrælsi í gjár, sigur NJF, at felagsskapurin er harmur um ágangin, sum føroyskir journalistar hava verið fyri.

”Vi ser med stor bekymring at folkevalgte politikere i parlamentet, Løgtingið, bruker parlamentets talerstol til å mistenkeliggjøre mediene og deres samfunnsoppdrag i et åpent, demokratisk samfunn. Sist da en tidligere finansminister gikk til sak mot Kringvarp Føroya og en tidligere redaktør på nettsiden Portal.fo. i stedet for å bruke den vanlige klagegangen gjennom det offentlig oppnevnte klageorganet, Fjølmiðlanevndin. I stedet gikk den daværende statsråd og partileder til sivil rettsak mot navngitte personer i de to bedriftene.

Den tidligere finansministeren tapte saken, og fikk ikke prøve saken for Høyesterett. Dermed er journalistene frikjent i saken. Likevel opplever de fortsatt mistenkeliggjøring fra politikere”, skrivar Thomas Spende, formaður í NJF millum annað.

Portal.fo

ILA-trupulleiki í Trøndelag

04.05.2016 - 11:04

Norsk alivinna er eftir øllum at døma aftur rakt av herviligu laksasjúkuni ILA. NRK skrivar, at illgruni er um, at ILA er í einum alibrúki hjá Marine Harvest við Grøttingsøya. Frammanundan er ILA staðfest á tveimum alibrúkum hjá Salmar við Ørnøya.

ILA-illgrunin er ikki endaliga staðfestur enn. A-royndin var positiv, meðan B-royndin var negativ, sigur kunningarstjórin hjá Marine Harvest við NRK. Fríggjadagin fer Mattilsynet til alibrúkið fyri at gera gjøllari kanningar.

Tá ILA var staðfest í brúkunum hjá Salmar vóru øll alibrúk nærhendis Ørnøya avbyggd. Brúkið hjá Marine Harvest liggur tó uttan fyri økið, ið var stongt av, skrivar nrk.no.

ILA-virusið á Ørnoya líkist tí, sum var staðfest í Nordmøre í fjør, men Mattilsynet hevur onga hóming av hvaðani virusið er komið.

Portal.fo

Nýggjur flaki til avlúsing í Sundalagnum

04.05.2016 - 12:40

Herfyri varð ein 25x9 metra stórir flaki flotaður við atløgubryggjuna niðanfyrir bedingina hjá skipasmiðjuni Mest í Havn.

Mest hevur bygt flakan fyri Marine Harvest. Flakin fær heimstað í Haldórsvík, og skal brúkast til at avlúsa laks, sum gongur í aliðkinum Sundalagið Norður.

Á flakanum eru tveir 12 tons/m Palfinger kranar, sum KJ-Hydraulikk hevur latið. Áðrenn flakin kann takast í nýtslu, skal ein avlúsingarskipan eisini setast á.

Talan er um eina skipan, kallað HydroLicer, sum Marine Harvest í Noregi hevur ment, greiðir Árni H. Thomassen, tekniskur leiðari hjá Marine Harvest frá.

Talan er um eina avlúsingarskipan, har fiskurin verður spulaður við saltvatni. Tvær linjur verða á flakanum, so at kapasiteturin kann koma upp á 80 tons um tíman.

- Vit leggja flakan at einum ringi, og so flyta vit laksin úr ringinum, gjøgnum avlúsingarskipanina og í ein annan ring, greiðir Árni H. Thomassen frá.

Hann greiðir frá, at tey hava haft eina prototypu av hesi avlúsingarskipanini í Føroyum við heilt góðum royndum.

Í flakanum verður ein innbygd sóttreinsingarskipan, sum ger at hann lættliga kann flyta millum aliðki við loyvi frá heilsufrøðiligu myndugleikunum. Sambært tekniska leiðaranum á Marine Harvest, skal flakin í hovuðsheitum brúkast í aliðkinum har norðuri í Sundalagnum.

Á heimasíðuni hjá Mest eru myndir av, tá flakin varð flotaður

Portal.fo

Republikanski flokkurin í tvíningum

04.05.2016 - 15:56

Split er í Republikanska flokkinum í USA, nú tað er næstan heilt greitt, at Donald Trump vinnur tilnevningina til forsetavalevni floksins.

Trump vann Indiana í gjár, og tá talt var upp, boðaði nærmasti kappingarneyti hansara, Ted Cruz, frá, at hann gavst í valstríðnum.

Hetta merkir, at einans John Kasich er eftir at dystast móti Donald Trump, og alt annað líka fer Trump at fáa tey umboðsfólkini, ið resta í fyrri at fáa tilnevningina.

Men nógvir týðandi republikanarar, umframt nógvir republikanskir veljarar, eru alt annað enn nøgd við støðuna og óttast, at tilnevningin av Trump fer at vera ein dyggur smeitur fyri flokkin.

Aðrir republikanarar vilja tó vera við, at hóast Trump ikki júst tað, ið teir høvdu vónað, so er Trump hóast alt frægari enn Hillary Clinton, og ætla teir tí at veita stuðul til Trump.

- Um vit tilnevna Trump, so verða vit oyðiløgd, og vit fara at hava tað uppiborið, segði Lindsay Graham, senatorur fyri South Carolina.

Og fleiri republikanskir analytikarar vilja vera við, at verður Trump tilnevndur, so fer tað at hava ávirkan á onnur val, so sum senatsvalið í ár og um tvey ár.

Trump hevur eisini boðað frá, at hann vil hava ein við politiskum royndum, at stilla upp sum varaforseti hansara, men størstu nøvnini í flokkinum tykjast ikki at hava nakran hug til tess.

Portal.fo

Kasich gevst - republikanska valstríðið er av

04.05.2016 - 18:25

John Kasich hevur nú eisini boðað frá, at hann tekur seg úr valstríðnum um tilnevningina til republikanskt forsetavalevni.

Avgerðin kemur bert ein dag eftir, at Ted Cruz boðaði frá júst tí sama.

Alt annað líka merkir hetta, at Donald Trump verður republikanska valevnið til forsetavalið í heyst. Hann skal framvegis hava 1237 umboðsfólk, men nú eingir kappingarneytar eru eftir, tykist lítið at vera til hindurs fyri Trump at røkka málinum.

Av tí at Trump nú verður roknaður sum sannlíka valevnið - ið er eitt hugtak fyri seg í amerikanska forsetastríðnum - merkir tað eisini, at hann fær atgongd til fregnarkunning hvønn dag.

Portal.fo

Landsroyndirnar eydnaðust væl

04.05.2016 - 19:23

Um 1500 næmingar í 4. og 6. flokki hava verið til landsroynd í lærugreinunum føroyskum støddfrøði og náttúru & tøkni í døgnum 2-4 mei, og Próvstovan skrivar, at royndirnar gingu væl.

-Eftir nakrar hendingar fyri 2 árum síðan, tá gamla skipanin Dokeos fór í svart, eru vit nú á rættari leið. So at siga eingir trupulleikar eru við skipanin, ið vit hava sett í verk í staðin, sigur Regin Marnersson, stjóri í Námi og á Próvstovuni. Henda skipanin riggar væl og nøktar tann tørv, vit hava á slíkari skipan at hava royndir og próvtøkur í til fólkaskúlan sum heild.

Nýggja skipanin á svar.fo rættar sjálvvirkandi øll avrikini, og úrslitini eru tøk hjá foreldrum longu eina tíma eftir, at barnið er liðugt við royndina.

Samstundis fáa lærarar og skúlaleiðslur lyklatøl úr skipanini longu sama dag, ið royndin er hildin. Floksmiðal, skúlamiðal og landsmiðal eru tøk longu tveir tímar eftir, at royndin er liðug.

Allar uppgávarnar, bæði til landsroynd, ársroynd og próvtøku, eru gjørdar í Føroyum av føroyskum lærarum saman við Námi og Próvstovuni.

Portal.fo

Aleqa Hammond vitjar Framsókn

04.05.2016 - 20:32

Aleqa Hammond, grønlandskur Fólkatingslimur fyri Siumut, verður við, tá Framsókn heldur ársfund í Østrøm nú leygardagin.

Aleqa Hammond er fyrrverandi forkvinna í Siumut flokkinum, og sat eitt skifti sum grønlandskur forsætisráðharri.

Á fundinum skal Aleqa Hammond saman við Poul Michelsen, formanni í Framsókn, lysa avbjóðingar og sjónarmið út frá grønlandskum og føroyskum sjónarhorni.

- Aleqa Hammond ber orð fyri at vera bersøgin og fer vónandi við greiðari talu at siga okkum frá um Grønlandskar avbjóðingar við ríkisfelagsskapinum, skrivar Framsókn um Alequ Hammond.

Eisini verður møguligt at seta spurningar eftir framløgurnar hjá Alequ Hammond og Poul Michelsen. Portal.fo

Madrid móti Madrid í Champions League finaluni

04.05.2016 - 21:53

Fyra aðru ferð í trý ár verða tvey sponsk lið í Champions League finaluni, og fyri aðru ferð í trý ár verða tvey lið úr Madrid í Campions League finaluni.

Eftir at Real Madrid vann ein tryggan 1-0 sigur á heimavølli móti Manchester City í kvøld, er tað greitt, at finalan í ár verður millum somu lið sum í 2014, Atletico Madrid og Real Madrid.

Tað var ein uppborin sigur til Real Madrid í kvøld móti einum City liði, ið tóktiskt ikki at hava tann heilt stóra áhugan at sleppa í finaluna.

Gareth Bale skjeyt einasta málið í dystinum í 19. minutti, og mundi økt um leiðsluna í 2. hálvleiki, tá hann setti høvdið á bóltin móti málinum, men bólturin brast í yvirleggjaran og út.

Modric hevði eisini móguleika at økja um leiðsluna, eftir at hann varð spældur leysur innan fyri City verjuna, men Joe Hart var skjótur út og fekk gjørt seg breiðan og stóð fyri skotinum.

Serliga var tá álopsspælið hjá City, ið ikki riggaði, og serliga Kevin de Bruyne var mest sum ikki at kenna aftur.

Kevin de Bruyne, ið annars hevur verið álitandi hjá City í ár, kundi næstan ikki fáa eina avlevering upp á pláss.

Aguero mundi tó einsamallur javna fyri City, eftir at eitt langskot hjá honum endaði beint oman fyri málinum.

Portal.fo

Brendi seg av málinum um samkynd hjúnalag

Atburðurin hjá Heðini Mortensen, løgtingsmanni, tá ið Løgtingið viðgjørði málið um at loyva samkyndum at giftast, heldur, var politisk ráksnúgving -oppportunisma- burturav.

Tað halda teir triggir fyrrverandi tungvektararnir í føroyskum politikki, Bjarni Djurholm, fyrrverandi løgtingsmaður og landsstýrismaður fyri Fólkaflokkinn, Tórbjørn Jacobsen, fyrrverandi løgtingsmaður og landsstýrismaður fyri Tjóðveldi og Jóannes Eidesgaard, politiskur partamaður hjá Heðin Mortensen, og fyrrverandi løgtingsmaður, landsstýrismaður, og lögmaður, fyri Javnaðarflokkinn.

Í gjárkvøldið fekk Krinvarpið teir triggjar í sjónvarpsstovuna at siga sína hugsan um hesar fyrstu átta mánaðirnar hjá nýggju samgonguni.

Serliga varð tosað um málið um at loyva samkyndum at giftast, har Heðin Mortensen bráðliga, og í evstu løtu, eitt uppskot fyri Løgtingið um at hava fólkaatkvøðu um málið. Men støðan gjørdist spentari og spentari, og tað endaði við, at hann tók tað aftur, tí hann vildi ikki "risikera samgonguna", sum hann sjálvur segði.

Í sendingini í Kringvarpinum undraðist Bjarni Djurholm á, at Heðin Mortensen bráðliga kom við einum uppskoti um at hava fólkaatkvøðu um málið. Men hann undraðist enn meiri um, at Heðin Mortensen ikki helt fast við uppskotið, men tók tað aftur, tá ið á stóð.

Men tað, sum er upp aftur merkiligari, at tá ið hann tók uppskotið aftur, og Bill Justinussen leggur tað framaftur, fer Heðin Mortensen av landinum.

- Onkusvegna haldi eg, at hann fór í sjálvdrátt. Men tað miseydnaðist, tí hann varnaðist ov seint, at skipanin í býráðnum er ikki tann sama sum skipanin í Løgtinginum, so har gjørði hann ov nógv av, helt Bjarni Djurholm.

Jóannes Eidesgaard er samdur. Hann vísir á, at hetta er eitt mál, sum hevur verið til viðgerar í fimm mánaðir, so tað hevur verið ríkiligt at tíð til at leggja uppskot um fólkaatkvøðu fram. Hetta er eitt mál, sum snýr seg um at geva einum minniluta nøkur borgarlig rættindi. Og spurningar um borgarlig rættindini eru ikki mál, sum hóska seg til eina fólkaatkvøðu, heldur Jóannes Eidesgaard. Hann heldur, at fólkaatkvøður eiga bara at vera um yvirskipað mál, stýrisskipanina, valaldur, og so víðari.

Tórbjørn Jacobsen, helt, at hetta er ein spurningur um at hava ov nógvur kasjettir.

- Heðin Mortensen er borgarstjóri við einum ávísium valdi. Men so er hann eisini løgtingsmaður, har hann er ein av 16, ella 17 tinglimum í eini samgongu, og tað eru tvær heilt ymiskar støður, tá ið hugsast skal taktiktist.

- Vandí er fyri, at taktiska kumpassin hjá Heðin Mortensen er farin heilt av kós. Hann kann vera góður taktikkari í býráðnum, men tað er hann eftir øllum at døma ikki í Løgtinginum saman við øðrum, helt Tórbjørn Jacobsen í Kringvarpinum.

Hann heldur, at Heðin Mortensen endaði sum køtturin sum situr og tyggir halan á sær sjálvum, tí hann endaði við at sita púra einsamallur við eini fólkaatkvøðu, sum hann at enda brendi seg av. Og tá ið hann so skuldi taka endaliga støðu, fór hann av landinum.

Her kann viðmerkjast, at Heðin Mortensen hevur boðað frá, at uttanlandsferðin er fyriskipað langt síðani, og av røttum skuldi Løgtingið longu verið farið í summarfrí, tá ið hann fór av landinum.
In.fo

Hallur av Rana 04.05.2016 (10:05)

Kunnu nú útflyta fisk til Ísrael

Framyvir ber til hjá føroyskum fyrirkum at útflyta fisk til ísraelska marknaðin. Tað boðar Uttanríkis- og Vinnumálaráðið frá í tíðindaskrivi í dag.

Tað er Heilsufrøðiliga starvsstovan, ið hevur fingið eina avtalu í lag við Food Control Services í Ísrael, ið ger at nú er latið upp fyri, at føroyskur fiskur kann útflytast til Ísraels.

Í tíðindaskrivinum verður víst á, at Føroyar fyrr hevur havt handilslig samband við Ísrael.

- Seinnu árin hava Føroyar havt nakað av útflutningi til Ísraels. Men í 2013 broyttu myndugleikarnir í Ísrael mannagongdir, og setti fram krav um serstakar heilsuváttanir. Síðani tá hevur eingin útflutningur verið úr Føroyum til Ísrael. Vinnan hevur ynskt at fingið hesi viðurskifti í lag, tí móguleiki er fyri øktum handli. Serliga er tað laksur og saltfiskur, sum hevur áhuga.

Tann trupulleikin er nú loystur, og myndugleikarnir í báðum londunum hava funnið eina semju um heilsuváttanina, sum skal brúkast til henda útflutning.

- Fríar ræsir og atgongd til ymisku marknaðar úti í heimi er avgerandi fyri, at vinnan kann fáa sum mest burturúr. Heilsufrøðiligar avtalur eru lykilin og fortreytin fyri, at føroyskar fiskavørur kunnu sleppa inn á útlenskar marknaðir. Landsstýrið hevur raðfest at fáa í lag heilsufrøðiligar avtalur, og økta játtanin til Starvsstovuna er oyramerkt til hetta arbeiðið, sigur Poul Michelsen, landsstýrismaður.

In.fo

Danjál av Rana 04.05.2016 (18:45)

Jacob hevur fingið nýtt starv

Jacob Vestergaard er vorðin sýslumaður í Eysturoyar sýslu, skrivar Vágaportalurin. Hann tók við starvinum 1. mai.

- Eg bleiv herfyri spurdur, um eg kundi átaka mær hesa uppgávuna fyribils og tað havi eg játtað, sigur hann við in.fo.

Jacob Vestergaard greiðir frá, at Steinbjørn Jacobsen var sýslumaður í oygni, men fór fyri tíð síðani frá fyri aldur. Síðani hevur Finnbogi Midjord røkt starvið í Eysturoynni umframt at vera sýslumaður í Suðurstreymi.

- Tað hevur tó verið ein nakað stór arbeiðsbyrða hjá honum, og tí heittu teir á meg at taka á meg arbeiðið har inni, sigur fyrrverandi landsstýrismaðurin í fiskivinnumálum.

Jacob Vestergaard fer tó ikki at flyta inn í Eysturoynna.

- Starvið krevur ikki, at eg búgvi í Eysturoynni, men eg fari tó at vera í Runavík onkran dag í vikuni, sigur hann.

Løgtingslimir kunnu hava eitt hálv tíðar alment starv við síðunar av løgtingssessinum.

In.fo

Andlát

Rannvá Andreasen, ættað úr Oyndarfirði, búsitandi í Hoyvík, andaðist á Landssjúkrahúsinum mánakvøldið 2. mai, 65 ára gomul.

Mathilda Benjardøgg, úr Vági, andaðist á Suðuroyar sjúkrahúsi leygardagin 30. apríl, 84 ára gomul.

Bjarni Jacobsen, vanligur nevndur Bjarni lærarin, andaðist á Klaksvíkar Sjúkrahúsi sunnumorgunin 1. mai, 71 ára gamal.

Kjartan Hoydal, Tórshavn andaðist á Boðanesheiminum mánadagin 2. mai, 74 ára gamal.

Mathilda Benjardøgg, úr Vági, andaðist á Suðuroyar sjúkrahúsi leygardagin 30. apríl, 84 ára gomul.
